
Shri Sharika Stotram 3

श्रीशारिकास्तोत्रम् ३

Document Information



Text title : Sharika Stotram 3

File name : shArikAstotram3.itx

Category : devii, devI, shArikA, dhyAnam

Location : doc_devii

Transliterated by : Manoj Sethuraman

Proofread by : Manoj Sethuraman, NA

Latest update : August 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 31, 2024

sanskritdocuments.org

श्रीशारिकास्तोत्रम् ३



ॐ अष्टादशैरसिगदादियुतैर्भुजैर्या
त्रातुं समस्तभुवनानि विपद्भयेभ्यः ।
जागर्त्यशेषजनदुःखहरा परा सा
श्रीशारिका दिशतुमङ्गलसन्ततिं नः ॥ १ ॥

उद्यत्सहस्ररविभास्करदीप्तिदीप्तां
सिंहासनां शशिकलाभरणां त्रिनेत्राम् ।
यां चिन्तयन्ति बहुभक्तिरसार्द्रचित्ताः
श्रीशारिका दिशतुमङ्गलसन्ततिं नः ॥ २ ॥

यत्पादयोः सकृदपीह कृतार्चनो ना
भक्त्यान्वितो ह्यनुभवत्यमरप्रभुत्वम् ।
श्रीराजराजसखिसौख्यनिवासभूमिः
श्रीशारिका दिशतुमङ्गलसन्ततिं नः ॥ ३ ॥

सौदामनीप्रमदमत्तगजेन्द्र कर्ण-
स्थित्या समापि भजते स्थिरतां विभूतिः ।
यत्पादपङ्कजयुगाश्रयणात्सदा सा
श्रीशारिका दिशतुमङ्गलसन्ततिं नः ॥ ४ ॥

यत्कीर्तनश्रवणसम्मननोत्थपुण्यं
शक्नोति नो गणयितुं बहुधाप्यनन्तः ।
साऽशेषरोगदलनाय धृतौषधीशा
श्रीशारिका दिशतुमङ्गलसन्ततिं नः ॥ ५ ॥

श्रीमातृकाभिरुपसेवितपादधूल्या
प्रद्युम्न पीठसमवस्थितया ययेश्या ।
कश्मीरदेशजनता परिपाल्यते सा
श्रीशारिका दिशतुमङ्गलसन्ततिं नः ॥ ६ ॥

यस्याः प्रदक्षिणपरिक्रमणात्सुभक्त्या
पापोऽप्यलङ्घ्यभवसागरपारमेति ।
सा शोकमोहपरितापविपत्तिहर्त्री
श्रीशारिका दिशतुमङ्गलसन्ततिं नः ॥ ७ ॥

मूलालवालमणिपुरकनाभिपद्म-
हृत्कण्ठशिष्टिमतिवाह्य करन्ध्रमेत्य ।
या मोदते सह शिवेन सहस्रपत्रे
श्रीशारिका दिशतुमङ्गलसन्ततिं नः ॥ ८ ॥

यस्या अनाहतनिनादसुधारसेन-
स्नातः परात्परसुखानुभवात्प्रहृष्टः ॥

जीवंश्च मुक्त इव भाति नरोत्तमः सा
श्रीशारिका दिशतुमङ्गलसन्ततिं नः ॥ ९ ॥

यदेहसङ्गतिरसेन सुधापर्षार्ध-
धिकारकेण विषधारणशक्तियुक्तः ।
श्रीनीलकण्ठ इति कीर्तिमवाप शम्भुः
श्रीशारिका दिशतुमङ्गलसन्ततिं नः ॥ १० ॥

अमे सुरेशि योगीन्द्रामृतपायनतत्परे ।
श्रीशारिके नमस्तेऽस्तु पाहि मां शरणागतम् ॥ ११ ॥

कामे कामितकामानां पूरणे पूर्णताप्रदे ।
श्रीशारिके नमस्तेऽस्तु पाहि मां शरणागतम् ॥ १२ ॥

चार्वाङ्गि कोटिकन्दर्पलावण्ये विश्वमोहिनि ।
श्रीशारिके नमस्तेऽस्तु पाहि मां शरणागतम् ॥ १३ ॥

टङ्कधारिणि शत्रूणां तिलशो देहखण्डिनि ।
श्रीशारिके नमस्तेऽस्तु पाहि मां शरणागतम् ॥ १४ ॥

तारे निसर्गगम्भीरभवसागरतारिणि ।
श्रीशारिके नमस्तेऽस्तु पाहि मां शरणागतम् ॥ १५ ॥

पार्वति त्रिजगन्मातर्हिमवद्वंशपावने ।
श्रीशारिके नमस्तेऽस्तु पाहि मां शरणागतम् ॥ १६ ॥

यक्षिणीष्ठाष्टसिद्धीनां दायिनी देवपूजिते ।
श्रीशारिके नमस्तेऽस्तु पाहि मां शरणागतम् ॥ १७ ॥
सत्त्वादिशबलेऽनन्तब्रह्माण्डजननीश्वरि ।
श्रीशारिके नमस्तेऽस्तु पाहि मां शरणागतम् ॥ १८ ॥
कलानिधिकलाकान्तकिरीटकुण्डलोज्ज्वले ।
श्रीशारिके नमस्तेऽस्तु पाहि मां शरणागतम् ॥ १९ ॥
इति श्रीशारिकास्तोत्रं समाप्तम् ।

Encoded and proofread by Manoj Sethuraman

——
Shri Sharika Stotram 3

pdf was typeset on August 31, 2024

——
Please send corrections to sanskrit@cheerful.com

